

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

សន្និសីទជាតិ
ឯកឧត្តម ជាន់ ចំរើន

អនុប្រធានប្រតិបត្តិលេខាធិការដ្ឋាន គ.ជ.អ.ប

- ឯកឧត្តម លោកជំទាវ សមាជិក សមាជិកនៃលេខាធិការដ្ឋាន គ.ជ.អ.ប និងតំណាង
សម្ព័ន្ធភាពជាតិក្រុមប្រឹក្សាថ្នាក់មូលដ្ឋាន
- តំណាងមកពីគម្រោង Development Innovation នៃក្រុមហ៊ុន DAI
- លោក លោកស្រី ប្រធាន និងសមាជិកក្រុមប្រឹក្សា អភិបាលនៃគណៈអភិបាលក្រុង ស្រុក
- ប្រធានអង្គការផេកប្រចាំប្រទេសកម្ពុជា
- លោក លោកស្រីតំណាងអង្គការសង្គមស៊ីវិល
- លោក លោកស្រី តំណាងប្រជាពលរដ្ឋ
- លោក និងលោកស្រីទាំងអស់

ជាទីគោរព!

ថ្ងៃនេះ តំណាងអោយលេខាធិការដ្ឋាន គ.ជ.អ.ប ខ្ញុំមានសេចក្តីសោមនស្សរីករាយ និង
កិត្តិយសខ្ពង់ខ្ពស់ ដោយបានមកចូលរួមជាអធិបតី ក្នុងពិធីបើកសិក្ខាសាលាឆ្លុះបញ្ចាំងដើម្បីរៀន
សូត្របទពិសោធន៍ពី គម្រោង តាមដានដំណោះស្រាយបញ្ហាតាមរយៈបច្ចេកវិទ្យា ។ ខ្ញុំសូមថ្លែង
អំណរគុណ និងស្វាគមន៍យ៉ាងកក់ក្តៅចំពោះឯកឧត្តម លោកជំទាវ អស់លោក លោកស្រី តំណាង
ស្ថាប័នពាក់ព័ន្ធ រដ្ឋបាលក្រុងស្រុកគោលដៅ សហគមន៍ និងអង្គការសង្គមស៊ីវិលទាំងអស់អញ្ជើញ
មកពីខេត្តគោលដៅទាំងបួន និងដៃគូអភិវឌ្ឍ ដែលបានចំណាយពេលវេលាដ៏មានតម្លៃ អញ្ជើញចូល
រួមក្នុងសិក្ខាសាលាឆ្លុះបញ្ចាំងគម្រោងដែលនឹងប្រព្រឹត្តទៅរយៈពេលមួយថ្ងៃនេះ។ ឆ្លៀតឱកាសដ៏ថ្លៃ
ថ្លានេះ ខ្ញុំសូមថ្លែងអំណរគុណចំពោះទីភ្នាក់ងារសហប្រតិបត្តិការអន្តរជាតិ ដើម្បីអភិវឌ្ឍរបស់
ប្រទេសអាមេរិក (USAID) តាមរយៈក្រុមហ៊ុន DAI ដែលបានផ្តល់ការគាំទ្រដល់កិច្ចដំណើរការអនុ
វត្តគម្រោងនេះ ដោយផ្ដោតសំខាន់ទៅការភ្ជាប់ទំនាក់ទំនងរវាងបច្ចេកវិទ្យាទៅ នឹងកំណែទម្រង់ការ
អភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ ស្របពេលដែលវិស័យបច្ចេកវិទ្យា កំពុងរីកចំរើន
យ៉ាងខ្លាំង និងត្រូវបានប្រើប្រាស់យ៉ាងទូលំទូលាយនៅក្នុងប្រទេសកម្ពុជា។ ជាមួយគ្នានេះដែរ

សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា ក៏បានគាំទ្រ និងបានចាប់ផ្តើមអនុវត្តការងារមួយចំនួនទាក់ទងទៅនឹងបច្ចេកវិទ្យានេះដែរ ជាក់ស្តែង សម្តេច នាយកបានបង្កើតគណនីហ្វេសប៊ុកផ្ទាល់ខ្លួនព្រមទាំងប្រកាសនៅលើទំព័រហ្វេសប៊ុក របស់សម្តេចថា *សម្តេចនឹងប្រើប្រាស់ទំព័រហ្វេសប៊ុកខ្លួនជាវេទិកាឆ្លើយឆ្លងជាមួយប្រជាពលរដ្ឋទូទៅ អំពីបញ្ហាសង្គម ជាតិ។*

លេខាធិការដ្ឋាន គ.ជ.អ.ប និងអង្គការសង្គមស៊ីវិលបាន និងកំពុងស្វែងរកវិធីសាស្ត្រថ្មីៗ ដើម្បី សម្រេចបាននូវគោលបំណងរួម គឺបម្រើផលប្រយោជន៍របស់ប្រជាពលរដ្ឋ។ តាមរយៈការអភិវឌ្ឍន៍ តាមបែបប្រជាធិបតេយ្យនៅថ្នាក់ក្រោមជាតិ យើងចង់បានរដ្ឋ បាលថ្នាក់ក្រោមជាតិបានឆ្លើយតប យ៉ាងមានប្រសិទ្ធភាពទៅនឹងក្តីកង្វល់ អាទិភាព របស់ប្រជាពលរដ្ឋដែលរស់នៅក្នុងដែនសមត្ថកិច្ច របស់ខ្លួន ។ រដ្ឋបាលថ្នាក់ក្រោមជាតិនឹងពុំអាចអនុវត្តការងាររបស់ខ្លួនប្រកបដោយប្រសិទ្ធភាពនោះ ឡើយ ប្រសិនបើពុំមានការចូលរួមយ៉ាងសកម្មពីប្រជាពលរដ្ឋ និងសហគមន៍មូលដ្ឋាន។

ទន្ទឹមពេលដែលបច្ចេកវិទ្យាកំពុងរីកចំរើន អង្គការផេកបានទទួលថវិកាពីភ្នាក់ងារសហប្រតិបត្តិការ អន្តរជាតិដើម្បីអភិវឌ្ឍរបស់ប្រទេសអាមេរិក (USAID) តាមរយៈក្រុមហ៊ុន DAI ដើម្បីអនុវត្តគម្រោង **គម្រោងតាមដានដំណោះស្រាយបញ្ហាតាមរយៈបច្ចេកវិទ្យា (TRANSMIT)** រយៈពេលពេល ៨ខែ កន្លះ ក្នុងគោលដៅ គាំទ្រអោយមានការឆ្លើយតប និងគណនេយ្យភាពចំពោះប្រជាពលរដ្ឋ របស់រដ្ឋបាលថ្នាក់ក្រោមជាតិ មានភាពប្រសើរឡើង ។ គម្រោងនេះរួមចំណែកបំពេញបន្ថែមទៅនឹងគម្រោង *លើកកម្ពស់ការចូលរួមរបស់ប្រជាពលរដ្ឋក្នុងដំណើរការអភិវឌ្ឍតាមបែបប្រជាធិបតេយ្យនៅថ្នាក់ ក្រោមជាតិ (PROCEED)។* **គម្រោងតាមដានដំណោះស្រាយបញ្ហាតាមរយៈបច្ចេកវិទ្យា (TRANSMIT)** បានដើរតួនាទីយ៉ាងសំខាន់ក្នុងការគាំទ្រប្រជាពលរដ្ឋ និងក្រុមប្រឹក្សាក្នុងការលើក ឡើង និងដោះស្រាយបញ្ហារួម គម្រោងបានផ្តល់ចំណេះដឹងដល់ក្រុមប្រឹក្សា មន្ត្រីពាក់ព័ន្ធ និងប្រជា ពលរដ្ឋ ក្នុងការប្រើប្រាស់បច្ចេកវិទ្យានេះ ដូចជា៖ បណ្តុះបណ្តាល បង្ហាត់បង្ហាញ អនុវត្តប្រើប្រាស់ សាកល្បង ការប្រជុំផ្តុះបញ្ចាំងរួមគ្នា។ លើសពីនេះទៀត គម្រោងបានសម្របសម្រួលអោយមានកិច្ច ប្រជុំពិភាក្សាពីការដោះស្រាយបញ្ហា ដោយមានការចូលរួមពីអង្គការសហគមន៍ដ្ឋាន និងក្រុមប្រឹក្សា មន្ត្រីពាក់ព័ន្ធ ដើម្បីចាត់វិធានការបន្ត ។ល។ គម្រោងបានផ្តល់ជាឧបករណ៍អេឡិចត្រូនិចដូចជា៖ ទូរស័ព្ទ Tablet សម្រាប់បញ្ចូលបញ្ហាដល់បណ្តាញអង្គការសហគមន៍មូលដ្ឋានប្រាំបី មានចំនួន ១៦

គ្រឿង និងម៉ាស៊ីនបញ្ចាំងស្លាយចំនួន ៨គ្រឿងដល់ក្រុមប្រឹក្សាក្រុង ស្រុកដើម្បីគាំទ្របំពេញភារៈកិច្ច ឆ្លើយតបទៅនឹងបញ្ហារបស់ប្រជាពលរដ្ឋ ។

ក្នុងរយៈពេល ៨ខែនៃការអនុវត្តគម្រោងកន្លងមក គម្រោងបានបង្កើតកម្មវិធីបច្ចេកវិទ្យានេះ និង បានដាក់អោយប្រើប្រាស់សាកល្បងក្នុងក្រុងស្រុកគោលដៅចំនួន៨ នៃខេត្តចំនួន ៤គឺខេត្ត ពោធិ៍សាត់ បាត់ដំបង កំពង់ចាម និង មណ្ឌលគីរី ។ រហូតមកដល់ពេលនេះមានអ្នកចុះឈ្មោះប្រើ ប្រាស់កម្មវិធី ចំនួន ៨២នាក់ រួមមាន៖ក្រុមប្រឹក្សា មន្ត្រីបង្គោលក្រុង ស្រុក ទីប្រឹក្សាខេត្ត ក្រុង ស្រុក និងអង្គការសហគមន៍មូលដ្ឋាន។ តំណាងប្រជាពលរដ្ឋដែលជាជនបង្គោលបានបញ្ចូលបញ្ហាដែល លើកឡើងទៅក្នុងកម្មវិធី ទូរស័ព្ទវីដេអូ និងគេហទំព័រ ជូនក្រុមប្រឹក្សាដោះស្រាយ ចំណែកក្រុម ប្រឹក្សាបានកំពុងចាត់វិធានការដោះស្រាយ និងធ្វើបច្ចុប្បន្នភាពស្ថានភាពបញ្ហាទៅក្នុងកម្មវិធី។

ចាប់ពីខែមីនា២០១៦ រហូតមកដល់បច្ចុប្បន្នតំណាងប្រជាពលរដ្ឋដែលជាជនបង្គោលទាំង ៨ក្រុង ស្រុក បានបញ្ចូល បញ្ហា ក្តីកង្វល់ ទៅក្នុងកម្មវិធីចំនួន ៦៥បញ្ហា នៅតាមវិស័យនានា និងទទួលបាន ដោះស្រាយពីក្រុមប្រឹក្សាបានមួយចំនួនធំ។

ចំណុចដែលខ្ញុំចាប់អារម្មណ៍នៃគម្រោងគឺ ១) ប្រជាពលរដ្ឋ និងក្រុមប្រឹក្សាអនុវត្តសិទ្ធិ និងតួនាទីត្រឹម ត្រូវ ក្នុងការបញ្ចូល និងតាមដានការដោះស្រាយបញ្ហារបស់ប្រជាពលរដ្ឋតាមរយៈបច្ចេកវិទ្យានេះ ២) ព័ត៌មានពីបញ្ហានេះមានសារៈសំខាន់ចំពោះរដ្ឋបាលថ្នាក់ក្រោមជាតិ ក្នុងការពង្រឹងភាពជាដៃគូ ជាមួយមន្ទីរ វិស័យឯកជន និងអង្គការសង្គមស៊ីវិលពាក់ព័ន្ធដើម្បីដោះស្រាយបញ្ហាអាទិភាពដែល លើកឡើងដោយប្រជាពលរដ្ឋ។ នេះជាយុទ្ធសាស្ត្រដ៏សំខាន់ដែលរួមចំណែកពង្រឹងដំណើរការ អភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ។

សូមឯកឧត្តមផ្តាំផ្ញើបន្ថែម

តាមរយៈសិក្ខាសាលាមួយថ្ងៃនេះ ខ្ញុំរង់ចាំទទួលមេរៀនបទពិសោធន៍ និងបញ្ហាប្រឈម នានាតាមរយៈការឆ្លុះបញ្ចាំងដោយមានការចូលរួមពីអ្នកអនុវត្តគម្រោងនៅមូលដ្ឋានដោយផ្ទាល់។ ខ្ញុំ សង្ឃឹមថា បទពិសោធន៍ល្អៗនឹងអាចជាមេរៀនសម្រាប់ក្រុង ស្រុក ដទៃទៀតផងដែរ។

ក្នុងនាម លេខាធិការដ្ឋាន គ.ជ.អ.ប និងក្នុងនាមខ្លួនខ្ញុំផ្ទាល់ ខ្ញុំសូមថ្លែងអំណរគុណ ប្រធាន ក្រុមប្រឹក្សានិងអភិបាលនៃគណៈអភិបាលក្រុងស្រុក ដែលបានបង្កលក្ខណៈអោយមានកិច្ចសហការ ល្អ និងលើកកម្ពស់ការចូលរួមមតិយោបល់ពីសហគមន៍ និងជំរុញអោយមានការចូលរួមពីមន្ទីរពាក់

ព័ន្ធក្នុងការដោះស្រាយបញ្ហាអាទិភាពរបស់ប្រជាពលរដ្ឋជាបន្តបន្ទាប់។ សូមអរគុណចំពោះអង្គការ
ផេក អង្គការដៃគូថ្នាក់ខេត្ត ជាពិសេសសហគមន៍មូលដ្ឋាន និងទីភ្នាក់ងារសហប្រតិបត្តិការអន្តរជាតិ
ដើម្បីអភិវឌ្ឍន៍របស់ប្រទេសអាមេរិក (USAID) និងក្រុមហ៊ុន DAI ដែលបានគាំទ្រអនុវត្តគម្រោងនេះ
និងសំណូមពរអោយមានការគាំទ្របន្ត ។

ជាទីបញ្ចប់ ខ្ញុំសូមជូនពរអោយសិក្ខាសាលាដំណើរការប្រកបដោយជោគជ័យ និងសូមប្រសិទ្ធិពរ
ជូនឯកឧត្តម លោកជំទាវ អស់លោក លោកស្រីសូមទទួលបាននូវសុខភាពល្អ និងជ័យជំនះសម្រាប់
ឆ្នាំថ្មី នេះ។

សូមប្រកាសបើកកម្មវិធីសិក្ខាសាលាចាប់ពីពេលនេះទៅ។

សូមអរគុណ